

## गोविन्द बल्लभ पंत कृषि एवं प्रौद्योगिक विश्वविद्यालय पंतनगर, जिला- ऊधमसिंह नगर (उत्तराखण्ड)

**विश्वविद्यालय के गृहविज्ञान महाविद्यालय में हर्षोल्लास से मनाया गया गुरु पूर्णिमा पर्व**

पंतनगर। 13 जुलाई 2022। विश्वविद्यालय के गृहविज्ञान महाविद्यालय के परिवार संसाधन प्रबंध विभाग द्वारा गुरु पूर्णिमा के पावन पर्व पर डा. सीमा क्वात्रा, डा छाया शुक्ला एवं डा. दिव्या सिंह ने सम्मिलित रूप से गृहविज्ञान महाविद्यालय परिवार को गुरु पूर्णिमा की मंगलकामनाएं एवं बधाई दीं। इसी क्रम में महाविद्यालय के सभी शिक्षकों को तिलक लगाकर उनका आशीर्वाद प्राप्त किया। गृहविज्ञान महाविद्यालय की अधिष्ठात्री, डा. अल्का गोयल ने इस अवसर पर सभी शिक्षकों को शुभकामनाएं एवं आशीर्वाद प्रदान करते हुए कहा कि सभी स्वस्थ रहें, समृद्ध रहे और अपने शिक्षकों के उत्तरदायित्व का निष्ठापूर्वक निर्वहन कर विद्यार्थियों में राष्ट्रभाव की भावना जागृत कर उन्हें सक्षम नागरिक बनाने की ओर अग्रसर रहें। उन्होंने बताया कि विद्यार्थी ही राष्ट्र का भविष्य है। उन्होंने बताया कि कर्तव्यनिष्ठ शिक्षक ब्रह्मा बनकर अपने शिष्य में सदगुणों का सृजन, विष्णु बनकर उसके सदगुणों, सदप्रवृत्तियों का रक्षण और पालन तथा महेश बनकर उसमें शेष दुष्प्रवृत्तियों का नाश करते हैं। शिष्य को उसके साक्षात् ब्रह्म स्वरूप का आभास करा देने वाले ऐसे प्रज्ञा गुरु के प्रति कृत्य-कृत्य हो जाने वाला महापर्व ही गुरु पूर्णिमा है। जगत में कुशलतापूर्वक चलना सिखाए वो गुरु और जगत से कुशलतापूर्वक चलाकर जगदीश तक पहुँचा दें वो सदगुरु हैं। शूल से फूल, कंकड़ से कंचन और ठोकर से ठाकुर तक पहुँचाने वाले ऐसे सदगुरु देव के चरणों में बारम्बार प्रणाम है। पूज्य गुरुओं के चरणों में वंदन, उनका निरंतर आशीर्वाद और सान्निध्य हम सबको प्राप्त होता रहे ऐसी प्रार्थना सब मिलकर ईश्वर से करते हैं।



गुरु पूर्णिमा पर्व पर गुरुओं को सम्मानित करते शिष्य।